


بِسْمِ اللَّهِ الرَّحْمَنِ الرَّحِيمِ

هر څوک يې د ملگري په دين دی



(ژباړه)

له حضرت ابو هريره رضي الله عنه نه روايت دی چې رسول الله صلي الله عليه وسلم فرمايلي:

«الرَّجُلُ عَلَى دِينِ خَلِيلِهِ، فَلْيَنْظُرْ أَحَدُكُمْ مَنْ يُخَالِلُ»

(رواه ترمذی باسناد صحيح، وقال حديث حسن)

ژباړه: هر څوک يې د ملگري په دين دی؛ نو بايد دقت وکړئ! چې له چا سره ملگري کوی او چا سره اوسئ!

د حديث شرح

پر هر انسان باندې يې د ملگري مجلس او خبرې ډېر اغيز لري؛ امام غزالي رحمه الله فرمايي: له حريصو خلکو سره ملگرتيا د انسان په وجود کې حرص زياتوي او له زاهدو او تقوا لرونکو کسانو سره ملگرتيا په سرې کې زهد او تقوا پيدا کوي؛ ځکه چې د انسان طبيعت په غيرنارادي توگه د بل انسان له طبيعته پيروي کوي. يا په بل عبارت، د بل انسان تگلارې او طبيعت غلا کوي. امام قرافي رحمه الله عليه فرمايي: «هر څوک د ملگرتيا او همرازۍ وړ نه دی». همدا راز علقمه رحمه الله فرمايلي: «يوازې له هغو کسانو سره ملگرتيا وکړئ چې د تقوا او پرهېزگاري سبب مو شي؛ که ستونزې سره مخ شوې، مرسته درسه وکړي او چې خبره وکړې، خبره دې لا پياوړې کړي؛ چې نېکي درنه وويني، په قدر يې پوه شي، که کمبودي درکې وويني، جبران يې کړي، که څه ترې وغواړي، در يې کړي او که همدردۍ ته اړتيا لري، همدردي درسه وکړي. داسې کس چې ضرر يې درته ونه رسېږي او په خلاف لار دې ورسره بو نه ځي.

په اوس وخت کې چې ځینې خلک خپل او د خپلو بچو حال ته گوري، خواشیني کېږي او دا پوښتنه ورسره پیدا کېږي چې پر ده او بچیو یې دغه حالت له کوم ځای راغی. د خپلې اصلاح په اړه ډېر فکر کوي خو د بد صفتو ملگرو له ملگرتیا نه غافل دی. همدا راز د انسان په وجود کې نا سمو عاداتو د پیدا کېدو یو بل لامل، د هغو غریزو او تصویري رسنیو څارل او کتل دي چې چلوونکي یې د مسلمانانو د ذهنیت تغیرولو په هڅه کې دي او غواړي دوی ته شک پیدا کړي. هر مسلمان باید دې ته متوجه شي چې ده او اولادو ته یې له کومه اړخه بد حالت پیدا کېږي؛ نو ځان او اولادو ته دې یې ښه ملگري وټاکي چې په تقوا او پرهېزگاری کې مرسته ورسره وکړي.

**والسلام علی من تبع الهدی**